

വനമേഖലകളിൽ താമസിക്കുന്നവർക്ക് പട്ടയം ലഭ്യമാക്കാൻ നടപടി

142(888) ഡോ. എൻ. ജയരാജ്: താഴെ കാണുന്ന ചോദ്യങ്ങൾക്ക് വനം-വന്യജീവി വകുപ്പുമന്ത്രി സദയം മറുപടി നൽകുമോ:

(എ) മണിമല, പൊന്തൻപുഴ, കോട്ടാങ്ങൽ, മേലേക്കവല ഭാഗങ്ങളിൽ വനമേഖലയ്ക്ക് സമീപം താമസിക്കുന്നവർക്ക് പട്ടയം നൽകുന്നത് സംബന്ധിച്ച നടപടികൾ ഇപ്പോൾ ഏത് ഘട്ടത്തിലാണ്; പട്ടയം ലഭിക്കുന്നതിനായി നിലവിൽ എത്ര അപേക്ഷകൾ ലഭിച്ചിട്ടുണ്ടെന്ന് വ്യക്തമാക്കാമോ;

മേൽ സ്ഥലങ്ങൾ റാന്നി, കോട്ടയം വനം ഡിവിഷന്റെ വനമേഖലയിൽ ഉൾപ്പെട്ടവയെന്ന ഭാഗങ്ങളാണ്. റാന്നി ഡിവിഷന്റെ പരിധിയിൽ വരുന്ന പൊന്തൻപുഴ വനമേഖലയിൽ 1-1-1977-ന് മുമ്പായി വനഭൂമി കയ്യേറിയതായി വനം-റവന്യൂ വകുപ്പുകൾ സംയുക്ത പരിശോധനയിൽ കണ്ടെത്തിയ പെരുമ്പട്ടി വില്ലേജിലെ സർവ്വേ നമ്പർ 283/1-എ -യിൽപ്പെട്ട 1-1-1977-ന് മുമ്പ് വനം കയ്യേറ്റം നടത്തി സംയുക്ത പരിശോധന ലിസ്റ്റിലുൾപ്പെട്ട 414 കുടുംബങ്ങളുടെ കൈവശമുള്ള 104.73 ഹെക്ടർ വനഭൂമി ക്രമീകരിച്ച് പട്ടയം നൽകുന്നതിനുള്ള പ്രൊപ്പോസൽ 1980-ലെ ഫോറസ്റ്റ് കൺസർവേഷൻ ആക്ടനുസരിച്ച് കേന്ദ്ര സർക്കാരിന് സമർപ്പിച്ചിട്ടുള്ളതും ആയതിന്റെ ഭാഗമായി കേന്ദ്ര സർക്കാർ പ്രതിനിധികൾ 1-1-1977-ന് മുമ്പുള്ള കയ്യേറ്റ പ്രദേശങ്ങൾ 15-1-2021, 16-1-2021 തീയതികളിലായി സന്ദർശിച്ചിട്ടുള്ളതുമാണ്. പട്ടയം ലഭ്യമാക്കുന്നതിനുള്ള അപേക്ഷകൾ കൈകാര്യം ചെയ്യുന്നത് റവന്യൂ വകുപ്പാണ്. കോട്ടയം ഡിവിഷന്റെ പരിധിയിൽ വരുന്ന മണിമല പൊന്തൻപുഴ വനമേഖലയിൽ 1-1-1977-ന് മുമ്പായി വനഭൂമി കയ്യേറിയതായി വനം-റവന്യൂ വകുപ്പുകൾ നടത്തിയ സംയുക്ത പരിശോധനയിൽ കണ്ടെത്തിയ സ്ഥലങ്ങളിലെ ബന്ധപ്പെട്ട കൈവശക്കാർക്ക് പട്ടയം നൽകുന്നത് തടഞ്ഞ് ബഹു. ഹൈക്കോടതി ഉത്തരവ് നിലവിലുണ്ട്.

(ബി) പൊന്തൻപുഴ വനമേഖലയിലെ ചില പ്രദേശങ്ങളുടെ അവകാശവുമായി ബന്ധപ്പെട്ട് എന്തെങ്കിലും കേസ് നിലവിലുണ്ടോ; എങ്കിൽ പ്രസ്തുത കേസിന്റെ നിലവിലെ അവസ്ഥയെന്താണെന്ന് വിശദമാക്കാമോ?

പൊന്തൻപുഴ മേഖലയുമായി വരുന്ന വലിയകാവ് റിസർവ്വിന്റെ അവകാശ വാദവുമായി ബന്ധപ്പെട്ട് ശ്രീമതി രാജമ്മ ബഹു. കേരള ഹൈക്കോടതി മുമ്പാകെ ഫയൽ ചെയ്ത് WP(C) 890/2013 നമ്പർ കേസ് ബഹു. കേരള ഹൈക്കോടതിയുടെ പരിഗണനയിലാണ്. കൂടാതെ MSA 1/1981 നമ്പർ കേസിൽ ബഹു. കേരള ഹൈക്കോടതി 10-1-2018-ൽ പുറപ്പെടുവിച്ച വിധിക്കെതിരെ സർക്കാർ ബഹു. സുപ്രീം കോടതി മുമ്പാകെ ഫയൽ ചെയ്തിട്ടുള്ള SLP 2291/19 നമ്പർ കേസിൽ 3-7-2019 തീയതിയായി status quo ഉത്തരവായിട്ടുള്ളതാണ്.

(സി) പൂർണ്ണമായും വനമേഖലയിലുള്ള പ്രസ്തുത സ്ഥലം സംബന്ധിച്ച കേസും നൂറ് വർഷത്തിലധികമായി ജനങ്ങൾ വീട് കെട്ടി താമസിക്കുന്ന മറ്റ് മേഖലകളിലെ പട്ടയം അപേക്ഷയും തമ്മിൽ എന്തെങ്കിലും ബന്ധമുണ്ടോയെന്ന് വ്യക്തമാക്കാമോ; പ്രസ്തുത കേസ് പട്ടയം നൽകുന്നതിന് തടസം സൃഷ്ടിക്കുന്നുണ്ടോയെന്ന് വിശദമാക്കാമോ?

വലിയകാവ് റിസർവ് വന മേഖലയിൽപ്പെട്ട സ്ഥലങ്ങളിലെ പട്ടയം നൽകുന്നത് സംബന്ധിച്ച് കേന്ദ്ര സർക്കാർ മുമ്പാകെയുള്ള പ്രൊപ്പോസലിന്മേലുള്ള അനുമതിയുടെയും ബഹു. കോടതികളുടെ മുമ്പാകെയുള്ള വിവിധ കേസുകളുടെ തീരുമാനത്തിന്റെയും അടിസ്ഥാനത്തിൽ മാത്രമേ അന്തിമ തീരുമാനം എടുക്കാൻ സാധിക്കുകയുള്ളൂ.

(ഡി) ജനവാസ മേഖലകളിലുള്ളവരുടെ അപേക്ഷ പരിഗണിച്ച് പട്ടയം ലഭ്യമാക്കുന്നതിന് നടപടികൾ ത്വരിതപ്പെടുത്താമോ?

6-8-2021-ന് വനം വകുപ്പുമന്ത്രിയുടെ അദ്ധ്യക്ഷതയിൽ കൂടിയ യോഗ തീരുമാനം അനുസരിച്ച് പത്തനംതിട്ട ജില്ലയിലെ 1-1-1977-നു മുമ്പ് വനഭൂമി കയ്യേറിയവരുടെ പട്ടയം നൽകുന്നതുമായി ബന്ധപ്പെട്ട് കേന്ദ്രസർക്കാരിന്റെ പരിഗണനയിലിരിക്കുന്ന പ്രൊപ്പോസലിന്മേലുള്ള നടപടികൾ അടിയന്തരമായി പൂർത്തിയാക്കാൻ വനം വകുപ്പിൽനിന്നും നടപടി സ്വീകരിച്ചിട്ടുണ്ട്. വനഭൂമിക്ക് പുറത്തുള്ളവർക്ക് പട്ടയം നൽകുന്നതിനുള്ള നടപടി സ്വീകരിക്കേണ്ടത് റവന്യൂ വകുപ്പാണ്.

ആലത്തൂർ മണ്ഡലത്തിൽ വനം വകുപ്പിന്റെ അധീനതയിലുള്ള പ്രദേശങ്ങൾ

143(889) ശ്രീ. കെ. ഡി. പ്രസേനൻ: താഴെ കാണുന്ന ചോദ്യത്തിന് വനം-വന്യജീവി വകുപ്പുമന്ത്രി സദയം മറുപടി നൽകുമോ:

ആലത്തൂർ മണ്ഡലത്തിൽ വനം വകുപ്പിന്റെ അധീനതയിലുള്ള പ്രദേശങ്ങൾ ഏതൊക്കെയാണ് പഞ്ചായത്തടിസ്ഥാനത്തിൽ വ്യക്തമാക്കാമോ?

ആലത്തൂർ മണ്ഡലത്തിൽ വനം വകുപ്പിന്റെ അധീനതയിലുള്ള പ്രദേശങ്ങൾ പഞ്ചായത്ത് അടിസ്ഥാനത്തിലുള്ളത് അനുബന്ധമായി ചേർക്കുന്നു.*

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.